

## मनः परिवर्तन

(सत्य घटना)

(आफूले एक दिनअघि छातीमा गोली हानेर मारेकी पन्ध्र वर्षकी सेवताल-बालिकाको पाउ पक्रेर कप्तान  
मनरो साहेब भन्दछन्-)

(१)

अयि ! सुन्दरि मत्तकाशिनी !  
तिमीलाइ पशु-तुल्य नै गनी ।  
अघिबाट कुकर्म जो भयो  
अब त्यै हा ! मुटुको फियो भयो ॥

(२)

अति निन्दित नीच जङ्गली  
अछुती नै समझी घमण्ड ली ।  
किन हेरिन्छु कठैबरी  
मुख तिम्रो शिव ! हाय ! त्यो घरी ॥

(३)

तमले सब छोपदा मन  
अभिमानी म जयन्ति ! त्यो दिन ।  
जुन राक्षसभावमा थिएँ

उसलाई अब बिसँदै गएँ ॥

(४)

अधिको न विरोध क्यै थियो  
न त तिम्रो अपराध नै थियो ।  
कसरी म बनेँ अकारण ?  
नलिनीमा मदमत्त वारण ॥

(५)

यस घोर कुकर्मले गरी  
म कुकर्मी कुन नर्कमा परी ।  
कुहुने कसरी ? कहाँतक ?  
टरनेछैन अवश्य पातक ॥

(६)

कलिली अबला कठै ! तिमी  
वनमा आफुखुशी घुमी घुमी ।  
रहने बिचरी चरी-सरि  
म शिकारी शठ पाप-पोखरी ॥

(७)

भुलमा अपराध त्यो गरेँ  
तर आई फिर पाउमा परेँ ।  
खलको भुलमा क्षमा गर  
तिमि छैनौ म-समान निठ्ठुर ॥

(८)

तिमिले नगरे ममा क्षमा  
म अभागी सबका समक्षमा ।  
जिउँदै उस नर्कमा गएँ  
जसमा देवि ! नजन्मँदै थिएँ ॥

(९)

जगदीश्वरका अधिल्लिर  
तिमि हामी सब छाँ बराबर ।  
नबुझी तर यो सहोदर-  
भगिनी-घात गरेँ सरासर ॥

(१०)

जुन घातक हात हुन् उनै  
अब तिम्रा पदमा शनैः शनैः ।  
प्रणिपात गरी क्षमा लिन  
अघि सारें भयभीत भैकन ॥

(११)

सुनको प्रतिमा-समानकी  
तिमि देवी उस आसमानकी ।  
म कठै ! शठ नर्कको किरो  
अभ्र पारें उसलाई साँघुरो ॥

(१२)

तिमी कोमल वन्य वल्लरी

अथवा नूतन चूत-मञ्जरी ।  
सुकुमारि ! म नीच पागल  
बनिहालैं तिमिमा दवाऽनल ॥

(१३)

करुणामयि ! रङ्ग जातिको  
जुन हो गर्व गुमान छातिको ।  
अब त्यो सब गैगयो गली  
पहिलो व्याकुल भावको चली ॥

(१४)

म डुबैं , विकराल शोकमा  
पुगिहाल्यौ तिमि देवलोकमा ।  
उहिँबाट दयाऽवलोकन  
गर हे देवि ! दयावती बन ॥

(१५)

गइथ्यौ जुन गोलिले तिमि  
उहि फर्की दिलमा घुस्यो घुमी ।  
गर देवि ! दयावती ? दया  
दिल मेरो छ सबै छिया-छिया ॥

(१६)

तिमिलाई म खास मारने  
तिमि ढोका दिलको उधारने ।  
मुटुमा बजदो छ बेसुरा

कुन यो राग अहो !! पुरा-पुरा ॥

(१७)

पहिले जुन गोलि बन्दुक  
लिइ फिर्थे म बनी समुत्सुक ।  
अब त्यो सब हा ! हलाहल  
विष सम्झी दिल रुन्छ आकुल ॥

(१८)

पदमा म भुकेँ नकच्चरो-  
अपराधी, दिलमा हुँदा खरो ।  
करुणा गर क्यै नल्यौ चुरो  
भन देवी ! (मनरो ! न रो, नरो) ॥<sup>[१]</sup>

१. <sup>↑</sup> यो कविता पैले ६४ सालमा अनुवादित जयन्ती नामक ऐतिहासिक उपन्यासमा लेखिएको छ । -लेखक